

ನಿಸರ್ಗದ ವರವೂ, ಶಾಪವೂ!

■ ಕೆ.ಟಿ. ಗಟ್ಟಿ

ಇದು ನಮ್ಮ ತೋಟದಲ್ಲಿರುವ ನಿಸರ್ಗ ಸಂಪತ್ತಿನ ಒಂದು ನೋಟ. ನಗರವಾಸಿಗಳಿಗೆ ಇದನ್ನು ಕಂಡು ಬಾಯಲ್ಲಿ ನೀರೂರಬಹುದು. ಈ ಹಣ್ಣುಗಳ ಬೆಲೆ ನಗರದಲ್ಲಿ ಇತರ ಹಣ್ಣುಗಳಿಗಿಂತಲೂ ದುಬಾರಿ.

ಹಲಸಿನ ಹಣ್ಣಿನ ಉಪಯೋಗಗಳು ಹಲವು. ಈ ಕಡೆ ವರ್ಷದುದ್ದಕ್ಕೂ ಮದುವೆಯ ಊಟದಲ್ಲಿ ಎಳೆ ಹಲಸಿನ ಕಾಯಿಯ ಪಲ್ಯ ಕಡ್ಡಾಯ ಎಂಬಂತಾಗಿದೆ. ಹಲಸಿನ ಹಪ್ಪಳವಂತೂ ಬಹಳ ಅಪೂರ್ವ ಸಾಧನ. ಸೀಸನ್ ಮುಗಿಯಿತೆಂದರೆ ಎಲ್ಲಿಯೂ ಸಿಗುವುದಿಲ್ಲ. ವಿದೇಶದಿಂದ ಸ್ವದೇಶ ಸಂದರ್ಶನಕ್ಕೆ ಬಂದ ದಕ್ಷಿಣ ಕನ್ನಡಿಗರು ಮತ್ತು ಮಲಬಾರಿಗರು ತಪ್ಪದೆ ಒಯ್ಯುತ್ತಾರೆ.

ಹಲಸಿನ ಬೀಜವೂ ಆಹಾರವೇ. ಪಲ್ಯಕ್ಕಾಗುತ್ತದೆ. ಒಣಗಿಸಿ ಇರಿಸಿಕೊಂಡು ಹಳ್ಳಿಗರು ಮಳೆಗಾಲದಲ್ಲಿ ತಿನ್ನುತ್ತಾರೆ. ಹಳ್ಳಿಗರ ಜೀವನ ಮಟ್ಟ ಸುಧಾರಿಸಿದಂತೆ ಅಂತಹದನ್ನೆಲ್ಲ ತಿನ್ನುವವರು ಕಡಿಮೆ ಎಂಬ ವಿಚಾರ ಬೇರೆ. ಹಲಸಿನ ಹಣ್ಣು, ಕಾಯಿಯನ್ನು ಕತ್ತರಿಸಿದ ನಂತರ ಉಳಿಯುವ ತ್ಯಾಜ್ಯ ಭಾಗಗಳು ದನಕರುಗಳು ಬಹಳ ಇಷ್ಟಪಡುವ ಆಹಾರ.

ವರ್ಷದುದ್ದಕ್ಕೂ ಸಿಗುವಂತಹದ್ದಲ್ಲ ಎಂಬ ಕಾರಣಕ್ಕೆ ಅಮೂಲ್ಯ, ಅಪರೂಪ ಎನ್ನುವ ಈ ಹಲಸಿನ ಹಣ್ಣು ನಮಗೆ ಇಲ್ಲಿ ಒಂದು ಹೊರೆಯೇ ಆಗಿದೆ! ತೋಟದಲ್ಲಿ ಬೆಳೆಯುವ 400-500 ಹಣ್ಣುಗಳಲ್ಲಿ ಎಷ್ಟು ತಿನ್ನಬಹುದು? ಹೆಚ್ಚೆಂದರೆ



ಒಂದು ಅಥವಾ ಎರಡು. ಇಡೀ ಹಣ್ಣುಲ್ಲ! ಹಣ್ಣಿನ ಒಂದು ಹೋಳು ಅಷ್ಟೆ. ಉಳಿದ ಹಣ್ಣುಗಳು ಇದ್ದಲ್ಲೇ ಕೊಳೆತು ಮರದಿಂದ ಉದುರಿ ಎಲ್ಲಾ ಕಡೆ ಹೊಲಸಾಗುತ್ತದೆ. ಹೊಲಸಿನ ಜೊತೆಗೆ ನುಸಿ ಹಾವಳಿ.

ಸುತ್ತ ಮುತ್ತಲ ಜನರಿಗೂ ಹಲಸಿನ ಹಣ್ಣು ಬೇಡ. 'ದಯಮಾಡಿ ಕೊಂಡ್ಲೋಗೆ' ಅಂದರೆ ತಮ್ಮ ಮನೆಯಲ್ಲಿ ಹಲಸಿನ ಹಣ್ಣು ಇಲ್ಲದವರು ಒಂದೆರಡು ಒಯ್ಯಾರು. ಉಳಿದವುಗಳಲ್ಲಿ ಒಂದಷ್ಟು ಕೋತಿಗಳು ತಿನ್ನುತ್ತವೆ. ಹಣ್ಣಾಗಲಿ ಆರಂಭವಾಯಿತೆಂದರೆ ಕೋತಿಗಳ ಹಿಂಡು ಹಾಜರ್. ಕೆಲವು ವರ್ಷಗಳಲ್ಲಿ ಹಲಸಿನಕಾಯಿ ಚಿಪ್ಪು ಮಾಡುವವರು ಬಂದು ಕೊಂಡು ಹೋಗುವುದಿದೆ. ಕೆಲವು ಕಾಯಿಗಳು ಚಿಕ್ಕವು, ಕೆಲವು ಒಬ್ಬನಿಂದ ಎತ್ತಲು ಆಗದಷ್ಟು ದೊಡ್ಡವು. ಚಿಪ್ಪಿನವರು ನಿಗದಿ ಪಡಿಸುವುದು ಎಲ್ಲಕ್ಕೂ ಸರಾಸರಿ ಒಂದೇ ಬೆಲೆ. ಒಂದಕ್ಕೆ ಐದು ರುಪಾಯಿ ಅಥವಾ ಆರು ರುಪಾಯಿ! ಆದೂ ಕೂಡ ಅವರು ಬಂದರೆ ಆಯ್ಕೆ, ಇಲ್ಲದಿದ್ದರೆ ಇಲ್ಲ! ನಾವಾದರೋ ಮಾರಿ ಹೋಗಲಿ ಎಂದು ಪುಕ್ಕಟೆ ಕೊಡಲೂ ಸಿದ್ಧ. ಮುಖ್ಯವಾಗಿ ಕೋತಿಗಳು ಬರದಿರಲಿ ಎಂದು.

ಕೋತಿಗಳು ಇಡೀ ಬೆತ್ತಂಡಿ ತಾಲೂಕಿನಲ್ಲಿ ಯಾವುದೇ ಹಣ್ಣನ್ನು ಬೆಳೆಯಲು ಬಿಡುವುದಿಲ್ಲ. ಪಶ್ಚಾತ್ತಮದ ಗಿಡ ಮತ್ತು ಮರವನ್ನೇ ತಿನ್ನುತ್ತವೆ. ಅನಾನಸಿನ ಗಿಡವನ್ನು ಕಿತ್ತು ಜಗಿದು ತಿನ್ನುತ್ತವೆ ಎಂದ ಮೇಲೆ, ಬಾಳೆ, ಮಾವು ಪೇರಳೆ, ಚಿಕ್ಕು ಮುಂತಾದವು ವಿಚಾರ ಹೇಳಬೇಕೆಂದೇ ಇಲ್ಲ. ತೆಂಗಿನ ತೋಟದಲ್ಲಿ ಕೂಡ ಬೆಳೆದವನಿಗೆ ಕಾಲಂಶ ಉಳಿದರೆ ಅದಕ್ಕಾಗಿ ಅವನು ಕೋತಿಗಳ ಜೊತೆ ಯುದ್ಧ ಸಾರಬೇಕು. ಹೀಗಾಗಿ ಇಲ್ಲಿನ ನಿಸರ್ಗ ಸಂಪತ್ತು, ವರವಾಗುವ ಬದಲು ಶಾಪವೇ ಆಗಿದೆ.